

## Burtur á heiði

1. Burtur á heiði, hvar fuglurinn syngur,  
har vaksa brobber, har veksur lyngur,  
har er korki og javni.

Har er tað, mennirnir torvið skera,  
og konufólkini tað burtur bera.  
Hevur tú verið har, navni?

2. Har veit eg eitt so lítið reiður;  
fýra ungar fuglurinn eigur,  
teir eru naknir og smáir,  
djúpt í reiðrið teir bora seg niður,  
tá ið teir vaksa, pápi mín sigur,  
gerast teir brúnir og gráir.

3. Burtur á heiði neytini ganga –  
har er ein tarvur, ið vanur er at stanga,  
hann er reyður og hvítur.

Øll ræðast hann uttan pápi og Pætur,  
ið mangan hevur havt á honum fatur  
og eigur hundin, ið bítur.

4. Og ein lítlan putt, sum eg eigi,  
hann skal eg hava burtur á heiði,  
líka sum mennirnir plaga;  
so torir tarvurin einki at gera.  
Vilt tú við mær í ferðini vera,  
navni mín, burtur í haga?

## Veturin kom

1. Veturin kom við kulda og kava,  
ringt er hjá seyðinum, hart er at skava,  
kalt er í berligum bóli.

Lágt stendur sólin, og tíðliga skýmir,  
burtur úr túninum hundurin rýmir,  
inni situr kúrandi Óli.

2. Gler er í á og skalvur í brekku;  
rínur og hvínur í hvørjari sprekku;  
Óli er grammur í huga,  
situr og hugsar um summer og gleði,  
fuglur var kátur, og lambið var fegið;  
nú hómast ikki ein fluga.

3. Omman á bríkini sigur frá søgum,  
abbin úr fjøruni kemur við øðum,  
oman kemur maður av Gørðum.  
“Kóka nú kaffi, set rokkin til reiðar!”  
hugnaligt í stovu, um frystir eru teigar.  
Har kemur Klæmint við kørðum.

This document was created with Win2PDF available at <http://www.win2pdf.com>.  
The unregistered version of Win2PDF is for evaluation or non-commercial use only.  
This page will not be added after purchasing Win2PDF.